

# Lógir Føroya Verkfrøðingafelag

**I. partur: Aðalviðtøkur**

**II. partur: Valviðtøkur**

**III. partur: Limaskapsviðtøkur**

**IV. partur: Limagjaldsviðtøkur**

**V. partur: Uratkvøða**

## **I. partur: Aðalviðtøkur**

### **§ 1. Navn**

- 1) Navn felagsins er Føroya Verkfrøðingafelag.
- 2) Navnið verður stytt til FVF.
- 3) Har afturat eru hesi nøvn skrásett:
  - a) Verkfrøðingafelag Føroya.
  - b) Føroyska Verkfrøðingafelagið.
  - c) Verkfrøðingafelagið.
  - d) Ingeniørfelagið.

### **§ 2. Endamál**

Endamál felagsins er **á demokratiskum og javnstøðiligum grundarlagi:**

- a) at virka fyri góðum starvsbrøðraligum viðurskiftum limanna millum.
- b) at bóta um atstøðurnar, at halda viðlíka og økja um teknisku og mentanarligu útbúgvingina hjá verkfrøðingastættini.
- c) at taka sær av áhugamálum limanna, herundir lønar-, setanar-, og arbeiðsviðurskiftum limanna.

**Felagið er politiskt óheft.**

### **§ 3. Limir**

Limir kunnu gerast:

- a) Allir civil-, **díplom-**, akademi- og teknikumverkfrøðingar búsitandi í Føroyum.
- b) Føroyskir verkfrøðingar, búsitandi uttanlands.

- c) Persónar, sum við lesnaði ella í starvi sum verkfrøðingar hava nomið tilsvarandi almenna og verkfrøðisliga útbúgving.
- d) Persónar, ið ikki lúka frammanfyri ásettu treytir, kunnu verða bodnir at gerast limir, sum tilskilað í limaskaparviðtøkunum.
- e) Persónur, ið á serstakliga virðismiklan hátt hefur verið verkfrøðingastættini til frama, kann gerast heiðurslimur eftir III. parti, § 3.

Limur, sum fer av landinum, missir ikki limarættin.

Limaskaparspurningarnir eru nærri viðgjørdir í limaskaparviðtøkunum (III.partur).

## § 4. Lesandi

Persónar, ið lesa verkfrøði, kunnu vera í felagsskapinum eftir teimum reglum, ið nevndar eru í I. parti, § 5, III. parti, § 1 og IV. parti, § 4.

## § 5. Atkvøðurættur og valbæri

- 1) Bert limir, búsitandi í Føroyum, eru valbærir og hava atkvøðurætt eftir teimum reglum, ið lógfestar eru í valsamtyktunum.
- 2) Lesandi eru tó ikki valbærir til stýrið og hava ikki atkvøðurætt á aðalfundum.

## § 6. Ábyrgd limanna

Limirnir hava skyldu at virka fyri endamáli felagsins og fylgja teimum reglum, sum ásettar eru í lógunum.

## § 7. Leiðsla

- 1) Hægsta vald felagsins er aðalfundurin, ið hildin verður á hvørjum ári í fyrsta ársfjórðingi. Nevndin skal lýsa aðalfundin í seinasta lagi 2 vikur áðrenn fundin. Hetta kann gerast í føroysku miðlum, ella við beinleiðis fráboðan til limirnar.
- 2) Aðalfundurin er viðtøkuførur, tá ið hann er lógliga lýstur sambært I. partur, § 7, skt 1.
- 3) Dagligu leiðsluna hefur eitt fimmannastýri, sum verður valt á aðalfundinum. Aðalfundurin velur eisini tveir tiltakslimir og tveir grannskoðarar.
- 4) Val fer fram á hvørjum ári, og verða tá valdir aðruhvørja ferð tveir og trýggir stýrslimir, ein tiltakslimur og ein grannskoðari.
- 5) Starvstíðin hjá stýrslimum, tiltakslimum og grannskoðarum er tvey ár.
- 6) Nývaldir taka við eftir aðalfundin.
- 7) Fundarskráin á vanligum aðalfundi er henda:
  - a) Val av orðstýrara.
  - b) Val av skrivara til aðalfundin.
  - c) Frágreiðing frá stýrinum.
  - d) Framløga og góðkenning av grannskoðaðum roknskapi.

- e) Viðtøka av fíggarætlan og áseting av limagjaldi.
- f) Viðgerð av uppskotum frá stýri ella limum
- g) Val av stýrslimum og tiltakslimum.
- h) Val av grannskoðarum.
- i) Val av nevnd at skipa fyri uratkvøðu.
- j) Ymist.

8) Samandráttur av fundarfrásøgn skal verða tøk til limirnar á almennum stað í felagnum í seinasta lagi 1 mánað eftir aðalfundin.

## § 8. Stýrið

1) Stýrið skipar seg sjálvst á hvørjum ári á fyrsta stýrisfundi aftan á aðalfundin.

Tá ið valdir verða formaður, næstformaður, skrivari og kassameistari, skulu allir fimm stýrslimir vera á fundi.

2) Formaðurin kallar stýrið saman til fundar, tá ið hann heldur tað vera neyðugt, ella um tveir ella fleiri stýrslimir ynskja tað.

Næstformaðurin tekur við starvi formansins, um hesum berst frá.

3) Skrivari og kassameistari kann verða sami persónur.

Aðalfundurin kann áseta, at samsýning kann latast til stýrið, ella til ávísan post í stýrinum, t.d. formannin.

Stýrið hevur heimild at gjalda aðra neyðuga hjálp.

4) Stýrisfundur verður, um gjørligt, boðaður við fýra daga freist, og nevnd verða tey mál, ið skulu viðgerast á stýrisfundinum.

5) Stýrið er viðtøkuført, tá ið trýggir stýrslimir eru til fundar, teirra millum formaðurin ella næstformaðurin.

6) Tiltakslimir tekur við, um tað berst øðrum limi frá at mæta til stýrisfund. Tá er hesin at rokna sum stýrslimir, og telur við undir punkt 5) so fundurin er viðtøkuførur.

Um limur í stýrinum leggur frá sær í úrtíð, ella ikki mætur á fráboðanum stýrisfundi, so er tað tann tiltakslimir, ið hevur sitið longest sum tiltakslimir, ið fyrst kemur inn í stýrið.

Um formaður, næstformaður, skrivari ella kassameistari leggur frá sær í úrtíð, skipar nevndin seg av nýggjum sambart punkt 1), har tiltakslimir nú er komin við í nevndina, og kann hann eisini veljast til formann, næstformann, skrivara ella kassameistara.

7) Stýrið hevur heimild at seta starvsnevndir.

8) Felagið verður bundið við tveimum undirskriftum, harav onnur skal vera annaðhvørt formansins ella skrivarans.

## § 9. Skyldur stýrisins

1) Stýrið skal virka fyri at fremja tað, ið tí er álagt av aðalfundinum.

2) Stýrið skal føra gerðabók yvir stýrisfundirnar.

3) Stýrið skal skrifvliga boða til vanligan ársaðalfund við fjúrtan daga freist og leggja fram:

a) Ársfrágreiðing.

b) Grannskoðaðan roknskap. Roknskaparárið er frá 1. januar til 31. desember.

c) Uppskot til fíggarætlan.

4) Stýrið skal boða til eykaaðalfund, tá ið átrókandi mál koma fyri, sum tað ikki heldur seg hava heimild at greiða, ella eftir áheitan frá minst 20 av limum felagsins.

## § 10. Serdeildir

Serdeildir kunnu setast á stovn, tá ið tørvur er á hesum, ella tá í minsta lagi ein helmingur av limunum í einari ávísari yrkisgrein krevur tað.

Stýrið setir trýmannanevnd at gera uppskot til viðtøkur fyri serdeildir, ið verða at leggja fyri á aðalfundi til góðkenningar við kvalifiseraðum meiriluta.

## § 11. Broytingar av lógum felagsins

Uppskot til lógarbroytingar skulu ganga um stýrið og viðgerast á árliga aðalfundinum. Til samtykt av broytingaruppskotum krevst kvalifiseraður meiriluti.

Viðvíkjandi uratkvøðu verður víst til V. part í lógum felagsins.

## § 12. Samstarv við onnur feløg.

Felagið røkkur sínum endamáli gjøgnum egið virkseml, samstarv við onnur feløg og við móguligum limaskapi í yvirskipaðum yrkisfelagsskapi.

Tað kann verða latið upp í hendurnar á serskildum yvirskipaðum yrkisfelagsskapi at røkja áhugamál felagsins, millum annað eisini at taka við samráðingarrættinum.

Heimilað verður nevndini at taka neyðug stig í hesum sambandi og at bera tær útreiðslur, ið standast av slíkum yvirskipaðum felagsskapi.

## II. partur: Valviðtøkur

Niðanfyri tilskilaðu reglur eru galdandi fyri val og atkvøðugreiðslur í FVF og serdeildum felagsins, um so er, at ikki aðrar reglur týðuliga og greitt eru ásettar í lógunum ella viðtøkunum fyri tær ávísu deildirnar.

### § 1. Vanligur atkvøðumeiriluti

Har ikki annað er ásett, verða allar avgerðir at taka við vanligum atkvøðumeiriluta eftir hesum reglum:

1) Verður bert atkvøtt um eitt uppskot, er hetta samtykt, tí tað fær fleiri atkvøður fyri enn ímóti, uttan mun til, um atkvøðurnar fyri uppskotinum eru ein meiriluti av teimum, ið til staðar eru, og sum hava atkvøðurætt.

Stendur á jøvnum, verður málið at avgera við lutakasti, um so er, at atkvøðan snýr seg um val. Í øðrum førum kann formaðurin fyri fundin, har atkvøðan fer fram, taka avgerð í málinum.

2) Tá atkvøtt verður um tvey uppskot, er tað uppskotið samtykt, sum fær flestar atkvøður, uttan mun til, um atkvøðurnar fyri hesum uppskoti eru ein meiriluti av teimum, ið til staðar eru, og sum atkvøðurætt hava.

Stendur á jøvnum, verður farið fram sum tilskilað í 1. petti.

3) Tá fleiri enn tvey uppskot eru sett fram, verður í fyrsta umfari atkvøtt um øll uppskotini. Eftir fyrstu atkvøðugreiðslu fellur tað uppskotið burtur, ið fær fæstu atkvøðurnar. Hetta verður um neyðugt at avgera við lutakasti. Síðan verður atkvøtt av nýggjum, til bert tvey uppskot eru eftir. Hereftir verður atkvøðugreiðsla eftir teimum í stk. 2 tilskilaðu reglum.

## § 2. Kvalifiseraður meiriluti

1) Tá avgerð skal takast við kvalifiseraðum meiriluta, er samtykt treytað av, at minst 2/3 av teimum, ið eru til staðar, og sum atkvøðurætt hava, atkvøða fyri uppskotinum.

2) Fær eitt uppskot ikki tann neyðuga kvalifiseraða meirilutan við fyrstu atkvøðugreiðslu, kann fundarstjórin seta uppskotið undir atkvøðu av nýggjum til at vita, um tann neyðugi meirilutin ikki kann fáast til vega.

3) Verða undir viðgerð av uppskoti, ið krevur kvalifiseraðan meiriluta, sett fram broytingaruppskot, kunnu hesi verða samtykt við vanligum atkvøðumeiriluta og harvið føra til broytingar í upprunaliga uppskotinum.

Broytta uppskotið skal tó hava kvalifiseraðan meiriluta fyri at verða samtykt.

## § 3. Lutfalsval á listum

Har lógir ella viðtøkur fyriseta val av fleiri enn einum persóni í senn, skal valið vera lutfalsval á listum, uttan so er, at aðrar reglur týðuliga og greitt eru ásettar.

Fyri lutfalsval eru hesar reglur galdandi:

- a) Ein listi kann hava fleiri ella færri nøvn enn talið á teimum, ið veljast skulu.
- b) Eingin hevur skyldu at góðtaka uppstilling á einum lista, sjálvst um hann vil lata seg velja á øðrum lista.

Tá greiddu atkvøðurnar eru upptaldar, tær persónligu atkvøðurnar á listanum íroknaðar, eru hesar galdandi fyri, hvørjir ið valdir eru:

Talið av atkvøðum á hvørjum lista sær verður deilt við tølunum 1, 2, 3 o.s.fr.

Tey býtingartøl, ið koma burtur úr nevndu deiling, verða skipað eftir stódd, og fáa listarnir menn valdar í teirri raðfylgju, býtingartølini lýsa.

Er talið á teimum, ið uppstillast eru á einum lista minni enn samanlagda talið á teimum, ið veljast skulu, falla býtingartølini fyri henda listan burtur, tá allir menn á hesum lista eru valdir.

Eru býtingartølini fyri tveir ella fleiri listar eins, verður avgjørt við lutakasti, hvør fyrst fær mann valdan.

- c) Atkvøðugreiðslan kann vera persónlig. Valevni, ið hvørt sær fáa fleiri persónligar atkvøður enn tað atkvøðutal, ein kemur til, tá samlaða atkvøðutalið á listanum -

persónligu atkvøðurnar íroknaðar - verður deilt við einum tali, sum er størri enn talið av persónum, listin hevur fingið valdar í alt, eru vald í raðfylgju svarandi til atkvøðutal teirra.

Teir persónar, ein listi annars fær valdar, eru valdir í tí raðfylgju, teir eru settir á listan.

Verður persónur, ið uppstillaður er á fleiri listum, valdur, er hann at rokna sum valdur á tí lista, har hann hevur fingið hægsta býtingartal. Navn hansara verður síðan strikað á hinum listunum, og nøvnini á teimum, ið standa aftanfyri tann valda, flutt upp í raðfylgjuna.

#### **§ 4. Persónligt val**

Eru øll valevnini uppstillað á einum og sama lista, verða tey vald inn við vanligum atkvøðumeiriluta.

#### **§ 5. Valbæri**

Umframt møguligar serstakar reglur viðvíkjandi valbæri krevst, at hann, ið verður uppstillaður, vil lata seg velja. Tað er skylda teirra, ið seta fram uppskot at prógva hetta, og skal fundarstjórin vísja sær, at so er.

#### **§ 6. Skrivlig og loynilig atkvøðugreiðsla**

Ein og hvør, sum staddur er á fundi og hevur valrætt, kann, áðrenn valt verður, krevja, at atkvøðugreiðslan verður skrivlig og loynilig.

### **III. partur: Limaskapsviðtøkur**

#### **§ 1. Upptøka av civil-, diplom, akademi- og teknikumverkfrøðingum og persónum, ið lesa verkfrøði**

1) Umsókn um upptøku verður at senda stýrinum skrivliga. Tá ið teir upplýsingar, sum krevjast, eru fingnir til vega, ella prógvað er, at ongar atstøður eru, ið tala fyri, at umsóknin eigur at verða lögð til aðalfundin, kann stýrið játta upptøku.

2) Stýrið kann sýta upptøku.

Tá so er, kann umsøkjarin krevja umsóknina lagda fyri fyrstkomandi aðalfund, ið kann játta upptøku við vanligum meiriluta.

Umsøkjarin hevur rætt til at lata seg umboða av einum limi í felagnum undir viðgerðini av málinum á aðalfundinum.

#### **§ 2. Upptøka av øðrum persónum**

1) Umsókn um upptøku frá persóni, ið sambært I. part, § 3, parti c, kann gerast limur í FVF, verður at senda stýrinum skrivliga. Stýrið tekur avgerð um innliman, og kann kunna fyrst komandi aðalfund um avgerðina.

2) Innbjóðing at gerast limur sambært I. part, § 3, parti d, kann verða latin persónum, ið hava virkað sum verkfrøðingar ella vísindamenn á ein hátt, ið er viðurkenning verd. Innbjóðing kann verða latin, tá stýrið einmælt samtykkir tað, ella tá avgerð um hetta er tikin á aðalfundi við vanligum meiriluta.

### § 3. Tilnevning av heiðurslimum

Heiðurslimir verða tilnevndir av aðalfundinum eftir tilmæli frá stýrinum.

Aðalfundurin tekur endaliga avgerð við kvalifiseraðum meiriluta.

### § 4. Um at siga seg úr felagnum

Limur kann bert siga seg úr felagnum við trimum mánaða skrivligari ávaring.

Tá limur sigur seg úr felagnum, hevur hesin skyldu til at rinda møguliga eftirstøðu beinanvegin. Stýrið kann senda møguliga eftirstøðu til innheitingar

### § 5. Um at siga lim úr felagnum

1) Stýrið kann taka limarættin frá limi, um hesin misheldur limagjaldsskyldur sínar. Fyri limir í eftirstøðu sí IV Partur, § 2.

2) Eisini kann limarætturin takast frá limi, um tað kann prógvast, at limurin við vilja hevur skatt felagsins umdømi, og skal mannagongdin í slíkum føri vera henda:

Stýrið skal einmælt leggja fyri aðalfundin uppskot um at taka limarættin frá viðkomandi limi, og kann uppskotið bert fremjast, um aðalfundurin viðtekur tað við kvalifiseraðum meiriluta.

## IV. partur: Limagjaldsviðtøkur

### § 1. Gjaldstíð v.m.

Limagjaldið fellur til gjaldingar hvørt hálvár og verður innkravt í januar og í juli mánað.

Limir kunnu gera sær eina gjaldsskipan, har goldið verður oftari t.d. hvønn mánað, um bert samlaða upphæddin yvir árið svarar til árslimagjaldið.

Limagjaldsskyldan hjá nýggjum limi fær gildi fyrsta hálvár, eftir at upptøka er endaliga framd.

Limur hevur skyldu til at ansa eftir, at hann rindar limagjald rættstundis og ikki kemur í eftirstøðu

### § 2. Eftirstøður

Stýrinum er heimilað at taka limarættin frá limi, ið hevur størri eftirstøðu enn eitt árgjald; men stýrið kann tó, um so skal verða, veita limi longri gjaldsfrist.

Stýrinum er ikki heimilað at avskriva limi eftirstøðu, uttan so er, at hesin samstundis missir limarættin, og kann limur, ið á henda hátt fer úr felagnum, ikki vinna limarættin aftur, fyrr enn eftirstøðan er goldin.

Stýrið kann senda eftirstøðu í limagjaldi til innheitingar.

### § 3. Limagjaldslætti

Stýrið kann veita einum limi munandi lætta í limagjaldinum, um hann vegna aldur ella av aðrari av honum sjálvum ikki tilætlaðari orsök hevur skerda ella onga inntøku.

Limur, sum fyri longri tíðarskeið uttan løn nemur hægri læru, kann eisini fáa hesar sømdir.

### § 4. Limagjöld

Aðalfundurin ásetir limagjaldið fyri eitt ár í senn.

Heiðurslimir lata ikki limagjald.

Limur, ið fyllir 67 ár, betalir 1/3 av limagjaldinum.

## V. partur: Uratkvøða

### § 1

Stýrið gevur aðalfundinum uppskot um lógar- og viðtøkubroytingar.

### § 2

Broytingar, sum á aðalfundi verða samtyktar við kvalifiseraðum meiriluta, verða skrivliga gjørdar limunum kunnugar í seinasta lagi 1 mánað eftir aðalfundin.

### § 3

Limirnir eiga at taka støðu til broytingaruppskotið og svara innan ein mánað, eftir at teir skrivliga hava fingið tað handað. Um ikki minst 20 limir, ið atkvøðurætt hava, krevja uppskotið avgjørt við uratkvøðu, er hetta endaliga samtykt.

### § 4

Umframt henda møguleika fyri limirnar at fáa framt uratkvøðu, hevur eisini aðalfundurin møguleika fyri at fáa eina lógar- ella viðtøkubroyting avgjørdar við uratkvøðu; hetta kann fremjast soleiðis:



Um 25% av limunum á aðalfundinum eru ímóti eini samtyktari lóg, kunnu teir krevja uppskotið lagt fyri á næstkomandi aðalfundi. Um vanligur meiriluti á aðalfundinum heldur henda spurning vera átrokandi, kann hann krevja uratkvøðu um spurningin.

## § 5

Til at skipa fyri uratkvøðu verður ein fimmmannanevnd vald á árliga aðalfundinum.

Av hesum fimm skal ein vera úr stýrinum.

Stýrslimurin verður nevndarformaður.

## § 6

Uratkvøða skal verða seinast 6 vikur eftir, at kravið er sett.

## § 7

Uratkvøðuseðlar við spurningum verða sendir limunum til støðutakan, og atkvøðast skal »ja« ella »nei«.

## § 8

Limirnir senda atkvøðuseðilin aftur í afturlatnum brævbjálva seinast 2 vikur eftir dagfesting.

## § 9

Nevndarlimirnir hava tøgnskyldu.

## § 10

Atkvøðuseðlarnir verða opnaðir á nevndarfundi, ið skal haldast skjótast møguligt, eftir at freistin fyri atkvøðugreiðsluna er úti. Á hesum fundi skulu allir nevndarlimirnir vera til staðar.

## § 11

Nevndin fyri uratkvøðu skal á hesum fundi gera upp úrslitið av atkvøðunum og siga limunum skrivliga frá.

Er meira enn helmingurin av teimum, ið atkvøtt hava, og meira enn 25% av limunum, ið atkvøðurætt hava, ímóti uppskotinum, er tað fallið.

## § 12

Gerðabók verður førd fyri uratkvøðuna; nevndin skrivar undir gerðabókina, og atkvøðuseðlarnir verða síðani gjørdir til einkis.